

سنڌي شاعريءَ تي ماحول جو اثر

The Influence of Environment on Sindhi Poetry

Abstract

This research paper demonstrates the influence of the environment and nature reflected and presented in Sindhi poetry, which includes the overall qualities of naturalism. In folk poetry, one comes across a wide range of topics that illustrate the presence and portrayal of nature and aesthetics. Besides this, it may be said that the classical poets are the poets of nature because they beautifully speak about the beauty of nature and the universe. In this paper, I will discuss how in Sindh poetry, subjects relating to the prosperity of Sindh are linked to the reflections on naturalism. This nature-based reflection in Sindhi poetry includes a wide range of topics such as the natural resources of Sindh, mountains, deserts, birds, animals, flowers, and plants. This paper aims to fill the research gap in Sindhi language and literature on the topic of poetry and nature and aims to raise awareness of the influence of the environment and nature on Sindhi poetry.

Keywords: Environment, Naturalism, Sindhi Poetry, Nature, Portrayal of nature,

سنڌي شاعريءَ ۾ هونئن ته انيڪ موضوع ملن ٿا، پر فطرت ۽ ماحول جو اثر پڻ سنڌي شاعريءَ ۾ موجود آهي، جنهن ۾ ماحول جا عڪس ۽ فطرت جون مجموعي وصفون بيان ڪيل آهن. سنڌي ڪلاسيڪل شاعري اسان جو گڏيل اثاڻو آهي، جنهن ۾ پڻ فطرت ۽ قدرت بابت گهڻي شاعري ملي ٿي. انسان بنيادي طور تي ان شاعريءَ کان ضرور متاثر ٿيندو آهي، جنهن ۾ فطرت ۽ ان جي رنگن بابت ڪا ڳالهه چيل هجي.

سنڌي شاعريءَ تي ماحوليات جي اثر جو اولڙو آڳاٽي شاعريءَ ۽ لوڪ ادب ۾ پڻ نظر اچي ٿو. سنڌي لوڪ شاعري نه صرف اسان جو بنيادي ايڪو آهي، پر اها اسان جي ماحول بابت ٿيندڙ ڳالهين جي عڪاسي پڻ ڪندي رهي آهي.

لوڪ ادب يا لوڪ شاعري سنڌو تهذيب جي پيڙهه واري حيثيت رکي ٿي، جنهن ۾ عام فردن پاران عام فھر ٻوليءَ ۾ پنهنجي جذبن، احساسن، ريتن رسمن، رواجن، رهڻي ڪهڻي، غمن ۽ خوشين جي اظهار جو ذريعو هوندي آهي. لوڪ شاعريءَ ۾ به اسان کي مختلف قسمن جا انيڪ موضوع پڙهڻ ۽ سمجهڻ لاءِ ملن ٿا، جن ۾ فطرت نگاري ۽ جماليات به آهي. ان بابت ڊاڪٽر فياض لطيف، ڊاڪٽر عبدالغفور ميمڻ جو حوالو ڏيندي، سندس راءِ هن طرح بيان ڪئي آهي: ”لوڪ ادب ۾ سنڌي ثقافت جي سونهن ۽ سوپيا، سڳند ۽ سرهاڻ سمايل آهي. هن ادب جون پاڙون ڌرتيءَ ۾ آهن، انهيءَ ڪري ان ۾ سنڌ ڌرتيءَ واري فطري سونهن آهي.“ (1)

ان مان واضح آهي ته سنڌي لوڪ شاعري ۾ ئي سنڌ ڌرتيءَ جي حقيقي ماحول کي چٽيو ويو آهي. يعني سنڌي لوڪ شاعري ئي اها بنيادي شاعري آهي، جنهن تي سڀ کان اول ماحول جو اثر نظر اچي ٿو. هن جو هڪ مثال اڪبر لغاري هيئن پيش ڪيو آهي:

هيءَ ڪانڊيرڙي لس،

هيءَ واسرڙي وس،

آئون ڪلندي ڪڏندي آچان. (2)

سنڌي ڪلاسيڪل شاعريءَ ۾ ماحول جو اثر هڪ وڏي روايت طور نظر اچي ٿو. ڪلاسيڪل دور جي شاعرن ۾ قاضي قادن، مخدوم نوح، شاهه عبدالڪريم بلڙيءَ وارو شاهه لطف الله قادري، ميون شاهه عنات رضوي، شاهه عبداللطيف ڀٽائي، خواجہ محمد زمان لنواريءَ وارو روحل فقير، مخدوم عبدالرحيم گرهوڙي، صاحبڏنو فاروقي، سچل سرمست، ڀائي چين راءِ (سامي)، حمل فقير لغاري ۽ خليفونبي بخش وغيره شامل آهن، جن سنڌي ڪلاسيڪل شاعريءَ کي اوج بخشيو ۽ ان کي فني معيار عطا ڪيو. ڪلاسيڪل شاعريءَ ۾ فڪر، اعليٰ اخلاقي قدر، صوفيائي سوچ، فطرت ۽ جمال موجود آهي، جنهن پنهنجو الڳ ئي ماحول جوڙيو آهي. ان باري ۾ ڊاڪٽر فياض لطيف لکي ٿو: ”مجموعي طور تي ڪلاسيڪي سنڌي شاعريءَ ۾، زندگيءَ جي اعليٰ ۽ آدرشي قدرن جي اُپتار، صوفيائي رمزيت ۽ تمثيلي ندرت جي جمال سان گڏوگڏ آفاقي ۽ وجداني احساسن جي اظهار جو اهڙو رنگ ملي ٿو، جيڪو فڪري توڙي فني حوالي سان تمام گهڻو موهيندڙ ۽ متاثر ڪندڙ آهي ۽ ان مان هڪ ئي وقت فطرتي، فڪري، فني، جسماني، افادي، وجداني ۽ وجداني سونهن جهلڪندي محسوس ٿئي ٿي.“ (3)

ان ۾ ڪو شڪ نه آهي ته ڪلاسيڪل شاعرن پنهنجي رنگ ۾ نواڻ آڻي، لوڪ شاعريءَ کان پنهنجو پاڻ کي ڌار ڪري ڇڏيو. اها سندن حقيقي انفراديت آهي. ڪلاسيڪل شاعر حقيقت ۾ فطرتي شاعر آهن، جن وٽ فطرت ۽ ڪائنات جي حُسن بابت ڳالهه خوبصورتِيءَ سان پيش ڪيل نظر اچي ٿي. گڏوگڏ انهن جي شاعريءَ ۾ پنهنجي آس پاس جي ماحول جو عڪس پڻ نظر اچي ٿو. انهن جيڪي ڪجهه پنهنجي اکين سان ڏسيو ۽ پرکيو آهي، اهو پنهنجي شاعريءَ وسيلي اظهاريو آهي. انهن فطرت سان پيار ڪيو آهي. انهن جو حياتيات ۽ نوابات سان چاهه، انهن جي ئي شاعريءَ وسيلي نظر اچي ٿو.

انهن سڀني آساني شاعرن منجهان شاهه عبداللطيف پنهنجو هڪڙو الڳ معيار ۽ مقام رکي ٿو. جنهن جي ڪلام ۾ نه صرف فطرت نگاري بلڪ جماليات کان ويندي تصوف جي رمزن تائين سڀئي موضوع شامل آهن. شاهه عبداللطيف جي شاعريءَ ۾ جمال، فن ۽ فڪر جي اڏام، موسيقيت، ۽ فطرت جي خوبصورتِي بيان ٿيل آهي. شاهه عبداللطيف ڀٽائي پڻ فطرت ۽ ماحول جو شاعر سڏيو ويندو آهي، جنهن جي انيڪ بيتن ۾ فطرت ۽ ماحول پريا پيا آهن. هُن نه رڳو ڪنهن هڪ قصي يا داستان، بلڪ سڀني داستانن اندر جيڪو حُسن پريو آهي، سو منفرد آهي. شاهه صاحب، نوري-ڄام تماچيءَ جي داستان ۾ ڪينجهر جي ماحول کي هن طرح بيان ڪري ٿو:

هيٺ جر، مٿي مڇر، پاسي ۾ وٿراهه،
 اچي وڃي وڃ ۾، تماچيءَ جي ساءِ،
 لڳي اتر واءِ، ته ڪينجهر هندورو ٿئي. (4)

ڀٽائي صاحب ڪيڏو نه حسين ماحول چٽيو آهي ۽ تماچيءَ ۽ نوريءَ ۽ ان جي آس پاس شين بابت، وٿن بابت ۽ ڪينجهر جي ڇولين کي هندورو ڪري پيش ڪيو آهي. واقعي ئي اهڙو ماحول لطيف ئي پيش ڪري سگهي ٿو.

ڪلاسيڪل شاعريءَ پنهنجو اهڙو اثر ڇڏيو جو اهو اثر اڄ تائين سنڌي شاعريءَ منجهان نڪري ناهي سگهيو. ان اثر جا آثار اسان کي بعد واري جديد شاعريءَ تي پڻ نظر اچن ٿا. جديد ۽ ڪلاسيڪل ادب جي فرق ۾ اسان کي اهو معلوم آهي ته شاعريءَ هڪڙو الڳ رستو اختيار ڪري پنهنجي اندر نين صنفن کي شامل ڪيو. جڏهن دنيا جي ادب اسان جي سنڌي ادب تي پنهنجا اثر ڇڏڻ شروع ڪيا، ته اسان وٽ به اهي

سڀئي لاڙا ۽ تحريڪون اسان جي شاعريءَ ۾ پڻ نظر اچڻ لڳيون. جديد ادب هڪ تحريڪ جو نالو آهي، جيڪا لامحدود تحريڪ ٿي اڀري. هي نظريو ڪو نئون نظريو ناهي، بلڪ انسان جي تاريخ سان گڏ گڏ موجود رهيو آهي. ان باري ۾ ڊاڪٽر عبدالغفور ميمڻ لکي ٿو: ”ترقي پسندي هڪ جامع ۽ متحرڪ اصطلاح آهي، ترقي پسندي هڪ روپو، لاڙو ۽ تحريڪ آهي، جيڪا هر دور ۾ موجود رهي آهي. ترقي پسند ڪو موجوده دور جو محدود روپو ناهي، نه وري ان جو دائرو محدود آهي. اهو جو نظريو انساني تاريخ جي اڻ ڪٽ بابتن جي هر دور ۾ موجود رهيو آهي.“ (5)

جديدت جو لاڙو سنڌي ادب ۾ 70 واري ڏهاڪي ۾ شروع ٿيو. جديدت سنڌي ادب ۾ ”نئين شاعري“ جي نالي سان ۽ اردوءَ ۾ ’نيا ادب‘ جي نالي سان متعارف ٿي. هي لاڙو يورپ ۾ 20 صدي جي وچ ڌاري ’نئين لاڙي‘ طور اڀري سامهون آيو. جنهن پوري دنيا جي ادب ۾ نوان آڻڻ شروع ڪري ڇڏي. ان ۾ وڏا وڏا شاعر ۽ اديب پوري دنيا مان شامل ٿي لکڻ لڳا ۽ هلندي هلندي ان ۾ ايڏي ته جدت آئي، جو هي لاڙو جديدت کان ترقي پسند ادب ۾ داخل ٿي ويو.

سنڌي جديد شاعريءَ ۾ شيخ اياز جيڪي تجربا ڪيا، سي مڙني شاعرن کان ٻنهي منفرد آهن. هُن سنڌي جديد شاعريءَ جا رُخ ٿي تبديل ڪري ڇڏيا، هُن سنڌي جديد شاعريءَ کي نئون صنفون، نوان گهاٽيٽا ۽ نوان موضوع ڏنا. هُن سنڌي شاعريءَ جي سڄي ماحول کي تبديل ڪري ڇڏيو. مگر تنهن هوندي به شيخ اياز ڪلاسيڪل شاعريءَ جي اثر هيٺ رهيو. هو وائيءَ جي صنف ۾ سورج مڪيءَ جي ڪيت جو هن طرح ذڪر ڪري ٿو:

پر هي ساري ڪيت ڪي،
ڪيرُ پيو پيلي؟
سورج مڪيءَ ڪي،
جيڪر اڃ چئجي،
اڪيون ڪٿي سڄ ڏي! (6)

اياز وٽ فطرت سان عشق، پيار ان جي سڄي شاعريءَ ۾ ڀرپور نظر ايندو آهي. هن جو تشبيهون، استعارا ۽ صنعتون سڀئي فطرت جي محور جي ارد گرد گهمندا رهندا آهن. هُن جي شاعريءَ ۾ اهي سڀئي فطرت جا رنگ نظر اچن ٿا. جيڪي ڪنهن فطري شاعر وٽ هوندا آهن.

نه صرف شيخ اياز بلڪه اهو هر شاعر جي طبيعت ۽ مزاج ۾ هوندو آهي ته هوفطرتي طور تي شاعريءَ سان سلهاڙجڻ کانپوءِ فطرت جي حسن جي ڳالهه ڪري ان لاءِ شاعر پنهنجي آس پاس جي ثقافت، ريتن رسمن، رواجن ۽ پنهنجي ثقافتي ورثي کي لازم ملزوم ڪري ڳائيندو آهي. ان ۾ هو پنهنجي شاعريءَ اندر خاص ڀيٽا پنهنجي مٽيءَ ۽ درياھ جي نالي ڪندو آهي. ان باري ۾ علي دوست عاجز لکي ٿو:

جهڙو ماهو کير، پاڻي ناهي پيٽ ۾،
تڏهن طبيعت کي مليو ڌرتيءَ جيڏو ڌيڙ،
آءُ پانين اڪسير، پاڻي اڳلا پيا چون! (7)

ورلي ئي ڪو شاعر هجي، جيڪو پنهنجي مٽيءَ ۽ پنهنجي درياھ يا نديءَ سان پيار نه ڪندو هجي، هتي به اسان جو هي شاعر پنهنجي مٽيءَ کي طبيعت سان تشبيھ ڏئي رهيو آهي. ته کيس اهڙي طبيعت هُن کي ان جي ڌرتي عطا ڪئي آهي. جنهن ۾ ٺهراءُ آهي، ڌيرج آهي ۽ صبر آهي. کير آهي، جيڪو پنهنجي ڌرتيءَ جي وهندڙ درياھ کي گدلو لکي. اهو ته ڪنهن ماهي کير جهڙو ۽ کنڊ جهڙو منو آهي، پر نه رڳو اهو اسان وٽ ته وڻن جي به پنهنجي حيثيت آهي، پر ايتريقدر جو بوندون جي به هڪڙي ماحول جي جوڙڻ ۾ وڏو ڪردار ادا ڪن ٿيون. اهو ماحوليات جو سمڻو مثال قاضي انجم جي هن وائيءَ ۾ ڏسو:

وڻ ٿا جهومن واءُ ۾،
ساون پنن جي،
مٿان بوندون ٿيون وسن.
مٽي ٿي مهڪي پئي،
رستن ڪچن جي،
مٿان بوندون ٿيون وسن. (8)

برسات پنهنجي پاڻ سان ڪيئي عنصر کڻي ايندي آهي، ان ۾ رڳو بادلن، ڪڪرن، بجلي، گجگوڙ ڦڙين، قطرن، هوا، طوفان ۽ بوندن جو ئي ذڪر نه ٿو اچي بلڪه ان سان جڙيل ڪيئي فطرت جون حسين شيون موجود هونديون آهن، جيڪي هڪڙو خوبصورت ماحول جوڙڻ ۾ اهم ڪردار ادا ڪن ٿيون. بارش جي اچڻ کان اڳ واءُ گهلي ٿو. وڻ جهومن ٿا، ڳائڻ ٿا، نچن ٿا! خوشيءَ جو اظهار ڪن ٿا، بارش انهن جا ساوا خوبصورت پن ڏوئي ٿي ڇڏي، انهن کي اچو اُجرو ڪري ڇڏي ٿي، انهن جي حسن ۾ اضافو ٿئي ٿو. گڏوگڏ مٽيءَ جي پنهنجي سڳندڙ ٿيندي آهي بارش جي ڪري ٿي! ان

۾ جيڪو هجاءُ پيدا ٿئي ٿو اهو بارش جي بدولت آهي! بارش جڏهن به پوي ٿي ته ان سان جڙيل پورو ماحول ئي تبديل ٿي وڃي ٿو. جيڪي شيون اڳ اڻ وڻندڙ هيون، اُهي بارش بعد يا بارش پوڻ دوران سهڻيون ۽ وڻندڙ لڳنديون آهن. تنهن ڪري به بارش ڪا اڪيلي ماحول کي جوڙيندي ڪونهي! ان ۾ ٻيا به ڪيئي عنصر موجود هوندا آهن. ماحول اسان جي هر طرف موجود آهي، اهو اسان کي ڪنهن سمنڊ، درياھ، ڪنهن ڍنڍ تي به گهڻو تڏو ڏسڻ لاءِ ملي ٿو، جتي شام جي پهر ۾ پڪين جي لائيد موجود هوندي آهي ۽ ان سان گڏ ان ڍنڍ يا نديءَ جي ڪناري تي ٻيا ڪيئي اهڙا عنصر موجود هوندا آهن، جيڪي ملي اتان جي حسن ۾ اضافو ڪندا آهن. اهڙي ئي هڪڙي ڍنڍ تي لهندڙ پڪيءَ جي گهمڻ واري منظر ۽ ان لاءِ شڪاريءَ جو تذڪرو ڪندي مشتاق قل هن طرح بيان ڪري ٿو:

ڍنڍ تي لهندڙ پڪي،

ڍنڍ ۾ ترندڙ پڪي.

ڏس ڪنڊيءَ جي لامر تي،

شام جو لڏندڙ پڪي.

۽ پرينءَ جي پار ڏي،

صبح جو اڏندڙ پڪي.

ڪيترا سهڻا سباجها ٿا لڳن! (9)

اوهان ڪڏهن اهڙيءَ ڍنڍ تي وڃو، جتي ڍنڍ ۾ سج لهندو نظر اچي، آسمان ڪارو ٿي وڃي، ۽ سج جي لالڻ چوڌاري اوهان جي اکين تي چانيل هجي، ان جي ڪناري ڪارا ۽ اچي رنگ جا سهڻا پڪي اوهان کي ۽ اوهان انهن کي ڏسي رهيا هجو. مٿيون منظر به ڪجهه ساڳيو ئي ڏيک ڏئي رهيو آهي، جنهن ۾ ڍنڍ تي پڪي لهن ٿا، ڍنڍ ۾ پڪي ترن ٿا، شام جو پهر آهي، وڻن جون لامون پڪين جي ڪري لڏي رهيون آهن، ۽ اهي ساڳيا ئي پڪي وري صبح مهل ائين اڏري ٿا وڃن، ڇڻ اهي پرينءَ پار ويندا هجن. اهڙو ئي هڪڙو شام جو منظر جنهن ۾ شام ٿئي ٿي، سج لهي ٿو ڳاڙهاڻ ٿئي ٿي ۽ ان شام جي ماحول جو ذڪر سعيد ميمڻ وائيءَ ۾ هن ريت ڪيو آهي:

چوڏس ڳاڙهي روشني،

ڏنڌلا ساوا وڻ،

سج لهي ٿو شام جو.

هوريان هوريان ڳوٺ ڏي.

موتن ٿا هو ڏن.

سج لهي ٿو شام جو. (10)

عام طور تي شام جو پهر ته روز ٿو اچي. پر شاعر انهن شامن ۾ ڪيئي ماحولياتي عنصر ڏسي وٺندو آهي ۽ پوءِ اهي پنهنجي طريقي ۽ پنهنجي اسلوب سان بيان ڪندو آهي. شاعر صحرا ۾ به رنگ پري ڏيکاري ٿو. هورن کي به پنهنجي شاعريءَ وسيلي حُسن جو معجزو چوي ٿو. ان وٽ ماحول جو هر ننڍو وڏو عنصر ساڳي ئي معنيٰ رکي ٿو. اهڙيءَ ريت تتل واريءَ تي اصغر جتوئي هيئن رنگ پريا آهن:

جهڙُ ڦڙُ وٺي جَهاَمَ

تتل واريءَ تي.

”من مسافر تنها، رڻ ۾ لٽي شام“.

تتل واريءَ تي. (13)

ريگستان اهو واحد علائقو هوندو آهي. جتي سواءِ واريءَ ۽ ڪانڊيرن جي ڪو ٻيو منظر ڏسڻ جهڙو ناهي ملندو. پر شاعر پنهنجي نگاهه حسن سان اتي به ماحول ۽ فطرت جي ڳانڍاپي کي گهري اک سان ڏسي ٿو وٺي. جتي واري تتل هجي ۽ جهڙالي موسم ٿئي ۽ پوءِ بارش پئجي رهي هجي، ۽ ڪو مسافر ان رڻ ۾ لهندڙ شام کي گهوري رهيو هجي. شاعر تنهن ڪري ئي ته فطرت ۽ ماحول جا عاشق هوندا آهن، ۽ انهن لاءِ صحرا جهڙو وارياسو علائقو به سرسبز هوندو آهي. اهڙو ئي هڪڙو ٻيو منظر اصغر هيئن ڏيکاريو آهي:

گهميل واريءَ تي پيا، سورج جا ڪرڻا!

ڌرتي تي پئي آسي!

ڏوبي ماڪَ ڦڙن سان، پڻ چمڪيا اک جا!

ڌرتي تي پئي آسي!

تتل واريءَ تي پيا، مينهڙا وڏَ ڦڙا!

ڌرتي تي پئي آسي! (13)

هي منظر برسات کان پوءِ جو آهي! مينهن ڪڍيون ٿر جي تتل واريءَ تي ڪرڻن جيان پوي ٿي. گهميل واريءَ تي سج جا ڪرڻا چمڪي رهيا آهن. ٿر جي ريگستان ۾ جيڪي به وڻ ٿڻ ٻوٽا ڦٽندا آهن، انهن تي چڻ ڪو نمون نڪاريا ڪو شفاف پاڻي

چڙهيل محسوس ٿيندو آهي. بارش جي شيشي جهڙن ڦڙن سان آڪ جا ڪهرا سڪا پڻ به چمڪندا رهندا آهن، رڳو آڪ جي ئي ڳالهه نه آهي، پر ان ۾ ڪيئي ٻيا به سنا سنا ٻوٽا هوندا آهن، جيڪي تڙ ۾ وارياسي پتن تي ٿيندا آهن. جنهن ۾ ڪيئي اهڙا ٻيا به خوبصورت وڻ هوندا آهن.

هڪڙي پاسي شاعر پنهنجي حسين خيال ۽ تصورن جي دنيا ۾ فطرت ۽ ان ماحول کي خوبصورتيءَ سان بيان ڪندا رهندا آهن. ته ٻئي پاسي ڪي ماحول دشمن گروهه پڻ موجود هوندا آهن، جيڪي فطرت ۽ ماحول سان هٿ چراند ڪندا آيا آهن. ان جو هڪڙو مثال حبدار سولنگي هيئن ڏنو آهي:

نه باغن ۾ ويڙ فطرت سان ڪائي دشمني چٽبي،
پتن گل باغ مان فطرت جو قتل عام ٿي چٽبو. (14)

اسان وٽ اهي ماڻهو گهٽ ٿي آهن، جيڪي باغن يا گلن سان پيار ڪندا هجن، انهن جو ڳالڻو ڪري سگهجي ٿو. پر اهي ماڻهو هڪڙي پاسي اگر جي فطرت سان پيار نه ٿا ڪن ته گهٽ ۾ گهٽ ان جي تباھڪاريءَ جو سبب ته نه ٿين! ڪيئي ماڻهو باغن ۾ سونهن ۽ حسن ڏسڻ ويندا آهن، ڪيئي اتي شاعري ڪرڻ ويندا آهن، پر ڪيئي صرف اتي گل پٽيندا ۽ نقصان ڪندا آهن. پوءِ ان جو نتيجو قاضي انجمر هيئن بيان ڪري ٿو:

بيٺو وڻ اداس آ، خالي اٿس لام
ڪيڏي ٿي وئي شام، پڪي موٽيو ڪو نه آ. (15)

اها ڪهڙي نه بيوسي آهي وڻن جي! جتي انهن جون لامون لائون وڃن ٿيون، جن تي انهن پکين جا آڪيرا آهن، جيڪي پنهنجي ٻچن لاءِ صبح جو ڪجهه چڱو لاءِ نڪرن ٿا ۽ وري شام ورندي انهن لاءِ ڪو ڊاڻو آڻين ٿا، پر اگر وڻن جي ائين وڏي ٿيندي رهي، انهن جي واڍي ائين ڪبي! ته ڪهڙا پڪي اتي اچي رهندا! يا پوءِ ڪهڙو انهن لاءِ ڪو ٻيو گهر ٿي سگهي ٿو ڀلا! رڳو اها فطرت سان ٿي نه، پر ماحول سان به هٿ چراند آهي، جيڪي عنصر فطري طور تي جڙيل رهن ٿا، سي ماحول جو خاص حصو هوندا آهن. جڏهن اسان پنهنجي آس پاس حسين باغيچا ڏسندا آهيون، اهي نه رڳو پنهنجي اندر وسيع حُسن بلڪه وسيع جيوت رکندا آهن. انهن جي اهڙي تباھڪاريءَ جو مطلب آهي، ان جيوت جي تباھڪاري، انهن کي ائين پتن، چيپاٽڻ ۽ چيٽاٽڻ هرگز به سٺي ڳالهه ڪونهي، ائين مشتاق قل لکي ٿو:

گل کي تون چيپاتين چو ٿو
گل کي تون چيپاڙين چو ٿو.

گل جو واس کيئي جُڳ رهن،
سونهن هٿن سان ساڙين چو ٿو؟ (16)

سڄيءَ دنيا ۾ وٽن، بيلن ۽ ٻوٽن پوکڻ جو هڪڙو الڳ ئي نظام آهي. جنهن ۾ هونءَ رڳو سرڪاري سطح تي بلڪه عوامي سطح تي به اهڙي مهم هلائيندا آهن. کيئي اهڙا ماڻهو به آهن، جيڪي ائين سونهن کي ساڙين ٿا يا پوءِ ان جي ائين بي حرمتي ڪن ٿا، انهن جي خوبصورتِي ۽ انهن جي سونهن انهن کان برداشت ئي نه ٿيندي آهي، جنهن ڪري هو اهو سڀ ڏسي نه سگهندا آهن. اهي ساڙ ۾ پريا پيا هوندا آهن، هو ڪنهن به حسين شيءِ کي نه بخشيندا آهن، هر طرح سان ڪوشش ڪندا آهن ته ان کي ننڍيون! اڪثر ماڻهن ۾ اهو عام آهي ته اهي گلن کي پتي، انهن کي چيپاتي ان جا ٽڪرا ڪري ڇڏين، بجاءِ جي ان جو واس وٽن يا ان جي خوشبوءِ مان مستفيد ٿين، هو ان کي ائين ئي تباھ ڪري ڇڏيندا آهن، پر ان هوندي به گل هميشه ئي رهڻا آهن، اهي ڪڏهن به مرڻا نه آهن. گل هجن توڙي بيليا پوءِ وٽ، اهي اسان جي چانو جو سبب ٿيندا آهن. جيئن حسن درس لکيو:

چڙهي چانو آخر آ، پت تي سمهي پئي،
وٽن جا وڏا بند ڪانير هيٺان. (17)

اسين جيڪا به ماحول سان هٿ چراند ڪري رهيا آهيون، ان جو اڳ يا پوءِ نقصان به اسان کي ئي ٿي رهيو آهي. اسين اهو نه ٿا ڏسون ته جيڪي وٽ اسان جي جياپي لاءِ اسان جي ڪم اچن ٿا، اسين انهن لاءِ ئي ڪهاڙا ڪنيو پيئا رهون ٿا. جيڪي اسان جي چانو جو سبب آهن اسين انهن جا ئي دشمن آهيون. دنيا جي سڀني ملڪن ۾ اهڙا ميوا ڏيندڙ وٽ پوتا خاص طور نه صرف پوکيا ويندا آهن، پر انهن باغيچن لاءِ خاص نظام پڻ ٺاهيو ويندو آهي، ڪيترن ئي ملڪن ۾ وٽن ۽ ٻوٽن جا انسانن وانگر حق بيان ڪندي انهن جي تحفظ لاءِ قانون سازي ٿيل آهي، ڪيترائي وٽ ميوبدار ۽ انساني خوشيءَ جو باعث آهن:

وري وٽ کي بيهي، تصور ۾ ڏوٽي،
ننڍن ٻارڙن پئي ڪنيا پير هيٺان. (18)

اڪثر اسان جي ڳوٺن ۾ اهي وڻ ڇانوڻ ۽ ميوو ڏيندا آهن. شھر جي نسبت ٻهراڙيءَ ۾ اهي وڻ اسان جي ماحول سان جڙيل رهن ٿا. جيڪي نه رڳو وڏن، پر ٻارن جي وندر جو به سامان ٿيو پون. اهي هڪڙي پاسي اسان جي لاءِ آرام ۽ سڪون پيدا ڪن ٿا ته ٻئي پاسي وري اسان جي ڪاٺ لاءِ ميوو وغيره ڏين ٿا، پر انسان انهن جي واڍ کان هٽي نه ٿو. اهو به نه ٿو سوچي ته اتي ڪي جاندار يا فطرت جا ڪجهه شاهڪار رهن ٿا، جن جا اسان گهر اجاڙي رهيا آهيون. حسن درس لکي ٿو:

پکي وڻ جي تاريءَ ۾ تبديل ٿي ويو
 اها وڻ جي تاري، اُتان کان اُڏي وئي. (19)

ڪنهن به وڻ وڍڻ کان اڳ ڪو به واڍو، اهو ناهي سوچيندو ته، ان تي ڪهڙي جيوٽ رهي ٿي يا پوءِ ان تي ڪهڙي جيوٽ جو گهر ٿي سگهي ٿو. اسان جي آس پاس موجود شين جو اسين ڪڏهن به سوچيو ٿي ڪونهي! اهي شيون جيڪي اسان جي ماحول جو حصو آهن، جن سان هي ماحول ٺهيو آهي، جن سان هن ماحول جي بقا آهي. پکي ته هميشه ئي پنهنجو گهر انهن وڻن کي ئي سمجهندا آيا آهن، پر جي اهو وڻ ئي وڍجي وڃي! يا ان جي ڪنهن به شاخ کي ڪٽي اڇلائي ٿو ڇڏجي ته، ان ۾ پکي به ان جو شڪار ٿين ٿا.

پر اسان جي ماحول ۾ رڳو وڻ ٻوٽا ئي نه، بلڪه ٻيون به ڪيئي اهڙيون شيون آهن، جيڪي هن ماحول کي وڌيڪ خوبصورت ۽ دلڪش بڻائين ٿيون، جنهن ۾ خاص طور تي ڪنهن ڳوٺ جو دلڪش منظر ۽ دلفريب وغيره، جنهن ۾ ماحوليات پنهنجي پوري جوين سان نظر ايندي آهي. اهڙو ئي هڪڙو شعر، جنهن ۾ آڙيون اڏامي رهيون آهن، جنهن ۾ سج لاڙ تان لهي ٿو، حسن درس لکي ٿو:

اڏاڻيون ڏور پئي آڙيون، سمو ڪنهن سار وانگي هو.
 لڙيو پئي لاڙ تان سورج، مهاڻي ٻار وانگي هو.
 وڻن تي ڪانگ ها ويٺل، ڳليءَ مان ڳئون پئي آيون،
 پراڻو ڳوٺ هو ليڪن، پرينءَ جي ٻار وانگي هو. (20)

هي منظر هڪڙي ڳوٺ جو آهي، جنهن ۾ ڳئون ڪنهن ڳليءَ مان پنهنجي ماڳ ڏانهن واپس اچي رهيون آهن، ۽ شام جو پهر آهي ته ڪانگ وڻن ۾ موٽي آيا آهن. هوڏانهن آڙيون به اڏامنديون واپس پنهنجن گهرن طرف وڃڻ لڳيون آهن. ۽ سج لاڙ تي ائين

لڙيو آهي ڇڻ ڪنهن مهاڻي ٻار جو معصوم چهرو لڳندو هجي. هي اهڙو پهر ڪيڏو نه دلڪش آهي، جنهن ۾ فطرت جا سڀ رنگ ۽ ماحول سان ڀرپور ۽ نڪريل آهن. اڪثر ڳوٺن ۾ اهڙا منظر ڏسڻ لاءِ ملن ٿا، جيڪي اسان جي ماحوليات جو حصو آهن. جيڪي اسان ڏيان ۾ ناهيون آڻيندا، پر ان هوندي به هو اسان جي ماحول کي حسين بڻائيندا آهن پنهنجي وجود سان يا پنهنجي موجودگيءَ سان. اهڙا ئي ڪجهه ٻيا به حسين ۽ خوبصورت عنصر اسان جي ٽي ماحول ۾ آس پاس پهچڻ ۽ پٿرن جي صورت ۾ به موجود هوندا آهن. انهن جي سونهن پٺ اسان کي متاثر ڪندي آهي. جي انهن مٿان ڪڏهن بارش ٿي پوي ته، پوءِ ته ان جو نڪار ڏسڻ وٽان هوندو آهي، ڇاڪاڻ جو پهچڻ تي پوندڙ مينهن انهن پٿرن جي خوبصورت کي وڌائي ڇڏي ٿو. انهن ۾ جان وجهي ٿو. جيئن شيخ اياز لکي ٿو:

ڪارونجهر تي اوڙڪون، اڄ به ساڳيا مينهن،
ها، پر جوپن ڏينهن، رهي رهندا ڪينڪي. (21)

ڪارونجهر مٿان اڄ بادل اوڙڪون ڪري آيا آهن، گجگوڙ ڪري رهيا آهن، بجلي ڪري رهي آهي، ۽ برسات اها ئي زوردار ٿي آهي، پر اهڙا ڏينهن روز نه ايندا آهن. توڙي جواهو حسين منظر ڪڏهن ڪڏهن ٿي ڏسڻ لاءِ ملي ٿو، پر اهو معجزو لڳي ٿو. پهچڻ جي خوبصورت بارش سان آهي. پر ٻئي پاسي پٽ جو منظر به وڻندڙ آهي. جيئن:

تارڻن ڪندا ڪيترا، ڇيڙن ڳاڙها گل،
ڇا هيءَ ٿوهر ڀل، جو هو ڦٽو پٽ تي؟ (22)

پٽ تي ڪڏهن اوهان ٿوهر جا وڻ ڏنا آهن؟ ويران واريءَ مٿان ڪيئن ٿوهر گل ڪڍي ٿو! اهو معجزو ئي چئبو. جتي پاڻيءَ جو پري پري تائين ڪو نشان ئي ڪونهي! سواءِ بارش جي مند ۾، جيڪا ان واريءَ جي پٽ کي سيراب ٿي ڪري، پر ان پٽ تي ٿوهر جو ڪانڊيرو ڳاڙها سمڻا گل ٿو پيدا ڪري. اسان ڪڏهن ايڏو غور نه ڪيو هوندو، ته اسان جي آس پاس ڇا ٿي رهيو آهي. اسان جي اردگرد ڪهڙا ٻوٽا ڦٽي رهيا آهن، پر پٽ تي ٿوهر جو ڪانڊيرو ڳاڙها گل ڪڍي ماحول کي خوشگوار بڻائي ٿو ڇڏي، پر ان ساڳي ئي صحرا ۾ ان ساڳي ئي ماحول اندر هڪڙو ٻيو به سمڻو ٻوٽو ڦٽي ٿو. اياز لکي ٿو:

آڪن نيرا ڦليا، مٿان مينهن وسن،
سارو ڏينهن گسن، ڪارونجهر سان ڪريون. (23)

ڪارونجهر جبل مٿان جڏهن بادل ايندا آهن، ۽ ان تي وسڻ شروع ڪندا آهن. ته ان ڪارونجهر جو حسن ۽ نڪار ئي الڳ هوندو آهي. ڪارونجهر جبل تي قسمن قسمن ٻوٽا پاڻمرادو ڦٽي پوندا آهن. جن جي سونهن جو ڪو جواب ئي ناهي هوندو. انهن ٻوٽن منجهان هڪڙو ٻوٽو ”آڪ“ جو به آهي. جنهن ۾ سهڻا نيري رنگ جا ننڍڙا ننڍڙا پتڪڙا گل ٿيندا آهن. جيڪي ان جي سونهن ۾ وڌيڪ اضافو ڪندا آهن. ۽ جڏهن ڪارونجهر تي وسڪارو ٿيڻ بعد اهي ڦٽي نڪري جوان ٿي سامهون ايندا آهن ته انهن جي خوبصورت ماحول کي تبديل ڪري ڇڏيندي آهي. ڪجهه فطرت جا عنصر ماحول کي خوبصورت بڻائڻ ۾ پورو ڪردار ادا ڪندا آهن، جن ۾ گل مهر جو گل به آهي. شيخ اياز لکي ٿو:

ميان! مان ڄاڻان،
 ٿيندو ڇا گل مهر سان،
 پڻ ڇڻ پڄاڻان. (24)

ڪجهه اهڙا به رنگ فطرت جا ٿيندا آهن، جن جي ڇڻڻ يا ان جي ڻڻ جي ختم ٿيڻ جو ڏک ضرور ٿيندو آهي، ائين هڪڙو گل مهر جو به ’گل‘ آهي. جنهن جي هڪڙي ئي ڻڻ آهي، جنهن ۾ هو ڪڙي ٿو ۽ پنهنجي سونهن ڏيکاري ٿو! پر انهن جي به هڪڙي ڻڻ ٿيندي آهي. يعني اهي پنهنجي مقرر وقت تي ئي ڪڙندا، ٽڙندا ۽ ڦهلجندا آهن. انهن جي جوڀن جو نظارو سال جا ٻارنهن ئي مهينا ناهي هوندو. پر اهي صرف چند مهينن لاءِ ئي سامهون ايندا آهن ۽ پوءِ وري غائب ٿي ويندا آهن.

ماحوليات جا ڪيئي اهڙا به تصور ماڻهوءَ جي ذهن ۾ ايندا هوندا، جيڪي عام ماڻهو سوچي ئي نه ٿو سگهي. يا شايد اهو ان طرف ڪا خاص دلچسپي به نه ٿو رکي. اوهان ڪڏهن پنهنجي آس پاس نظر ڦيرائي ڏسو ته ڪيتريون اهڙيون شيون موجود آهن، جن تي ڪو به غور نه ٿو ڪري پر انهن سڀني کان اهم آهي فطرت جون شيون! يعني اهي ته سڀ سهڻيون، حسين ۽ خوبصورت هونديون آهن. پر ان هوندي به عام ماڻهن جو ان طرف ڪو ڌيان ئي نه هوندو آهي! ڇا توهان ڪڏهن سوچيو آهي ته، اوهان جي گهرن ۾ جيڪي وڻن ۾ آڪيرا ٿين ٿا، انهن جو ڇا حال آهي!؟ انهن پکين جا گهر به اسان جي گهرن جيان آهن! انهن جي زندگي به اسان جي زندگيءَ وانگر آهي! انهن جا مسئلا به اسان جي زندگيءَ جي مسئلن جهڙا، انهن جي روزمره جي نوڪ جهوڪ به انسان جي نوڪ جهوڪ جهڙي هوندي! يا پوءِ اهي سڀ جو سڀ اسان کان مختلف هوندا آهن. يا الڳ سوچيندا آهن. اهڙي ئي هڪڙي خوبصورت تصور جو ٿورو جائزو وٺو. شيخ اياز ان کي هيئن لکي ٿو:

جڙو، جڙو چيهي ڪي،
متيءَ هاڻا پيرڙا،
تانگر تي نه رکي! (25)

اهو تصور ڪيڏو نه سمجهو ٿو لڳي! جيئن اسين پنهنجي گهرن ۾ گدلاڻ نه ٿا چاهيون، يا جي آڻيون به ٿا ته ان جي روڪ ٽوڪ ڪريون ٿا. انسان پنهنجي ماحول کي صاف سٿرو ڏسڻ چاهيندو آهي! پر ڇا اهڙو ڪو تصور پڪين لاءِ به آهي!؟ ڇا اهي به ائين ئي سوچين ٿا! ڇا ڪا مادي پڪي پنهنجي نر جي پهچڻ تي ان جي پيرن جي گدلاڻ ڪري ان کي روڪيندي هوندي!؟ يا پوءِ ان کي ٿاريءَ تي ويهڻ کان جهيلندي هوندي. سوچڻ تي ڪيڏو نه خوبصورت تصور آهي، پر حقيقت ۾ اهو ئي اسان جو ماحول آهي، جنهن ۾ اهي سڀ فطرت جون شيون اسان جي اردگرد آهن، جن جي به ڪا زندگي آهي، جن تي به سوچڻ گهربو آهي. اهڙو ئي هڪڙو ٻيو منظر، جنهن ۾ هڪ پڪيءَ جي ٽڪ ٽڪ ڌرتي ڏوڏي ٿي ڇڏي، جنهن ۾ ان جي اهڙي تحرڪ کي شيخ اياز ٻڌي ٿو ۽ چوي ٿو:

ڌرتيءَ ڪئي ڌڪ ڌڪ،
جڙو کي جهوجهاڙي وئي،
ڪاڻ ڪئي ٺڪ ٺڪ. (26)

فطرت جي هن وايو منڊل ۾ ڪيئي حسين جاندار جي رهيا آهن ۽ پنهنجو پنهنجو ڪم سرانجام ڏئي رهيا آهن، پر انهن سڀنيءَ جو ڪم ٿوري فرق سان ئي مختلف هوندو آهي، انهن منجهان ئي هڪڙو پڪي اهڙو به آهي، جنهن جو ڪم صرف ڪاڻ کي ڪٽڻ/ٽڪڻ آهي! هو ڪڏهن پنهنجي گهر جي ٺاهڻ لاءِ ته ڪڏهن بنا ڪنهن گهر جي به ڪاڻ کي پيو ڏک هڻندو رهندو آهي! ان سان جيڪو آواز پيدا ٿيندو آهي! اهو ڌرتيءَ تي دل جي ڌڙڪڻ جهڙو محسوس ٿيندو آهي. اهڙا ڪيئي پڪي مختلف علائقن ۾ رهن ٿا، جن جي زندگي به هڪٻئي کان مختلف ٿيندي آهي، انهن جي رهڻي ڪهڻي، شڪار جو طريقو ۽ ٻيو سڀ هڪ ٻئي کان مختلف ٿيندو آهي، پر هر علائقي ۾ رهندڙ جاندارن جا طور طريقا هڪٻئي کان منفرد هوندا آهن. انهيءَ سبب ڪري ڪجهه پڪي وري پهاڙن تي رهندا هوندا آهن، جيئن باز ۽ سرڻ وغيره. ڪجهه پڪي وري صحرا ۽ ريگستان ۾ رهڻ پسند ڪندا آهن، جيئن مور ۽ تتر وغيره، پر اڪثر انهن مان واريءَ کي پسند ڪندا آهن. جيڪي هميشه ڪنهن گهاٽي وڻ جي چانوَ وٺڻ لاءِ پهچندا آهن. يا پوءِ ڪجهه ڇڳڻ لاءِ اچي ويندا آهن. اهڙو ئي منظر شيخ اياز هيئن بيان ڪيو آهي:

هي جي واريءَ ڏير،
ڪهڙي پڪيءَ پيرڙا،
ستن تي چڙيل پير؟ (27)

وارياسي پتن تي اوهان اڪثر مقامي جيوت جي پيرن جا نشان ضرور ڏسندا آهيو جيڪي ان ماحول ۾ رهڻ جا عادي هوندا آهن، جيڪي اتان جي ماحول سان گڏ رلي ملي ويندا آهن. اڪثر اُتي نانگن، ڪيڪڙن ۽ پکين سان گڏ ٻيا به ڪيئي ننڍا ننڍا جيت جڙيا وغيره رهندا آهن. جن جا پيرڙا واريءَ تي اڪثر اسان کي ڏسڻ ۾ ايندا آهن. جيڪي اڪثر لنگهن جي آس پاس موجود هوندا آهن. اهڙيءَ ريت واريءَ جي ڏير تي ڪجهه پکين جو گهمڻ، يا انهن جي پيرن جا نشان اڪثر موجود هوندا آهن، ان جو مطلب هوندو آهي ته يا اهي چانو وٺڻ لاءِ ويٺل هئا يا پوءِ ڪنهن شيءِ جي ڪاڻڻ لاءِ ائين ئي هتي به ڪجهه پير وٺ هينان چڙيل آهن. ضرور اها ڪنهن پڪيءَ جي شرارت هوندي، جنهن ڪري پٽ تي پير ڪريل آهن.

نتيجو:

ماحوليات اسان جي انهن سڀني شين سان جڙيل آهي، جيڪي به اسان جي هن ڌرتيءَ، هن گولي تي موجود آهن، توڙي جو اهي جاندار هجن يا بي جان! پر انهن سڀني شين جو تعلق اڻ سڌي ريت اسان جي فطرت ۽ اسان جي ماحول هيٺ ايندو آهي! ۽ اها ئي 'ماحوليات' جي درست تشريح مڃي ويندي آهي. ساڳيءَ ريت وڻ ٽڻ، پهاڙ گل ٻوٽا ۽ پڪي اسان جي ماحول کي خوبصورت بڻائين ٿا، جن کي هڪ شاعر پنهنجي اک سان ڏسي، انهن جي منظرنگاري ڪري ٿو ۽ ان جي تحفظ لاءِ پڻ لکي ٿو. سنڌي شاعريءَ تي ماحول جو گهرو اثر نظر اچي ٿو.

حوالا:

1. لطيف، فياض، ڊاڪٽر، "شيخ اياز جي سنڌي شاعريءَ ۾ جماليات"، انسٽيٽيوٽ آف سنڌالاجي، ڄام شورو، 2020ع، ص: 125
2. لغاري، اڪبر، "سنڌي ادب جو مختصر جائزو"، روشني پبليڪيشن ڪنڊيارو، 2010ع، ص: 24
3. لطيف، فياض، ڊاڪٽر، "شيخ اياز جي سنڌي شاعريءَ ۾ جماليات"، انسٽيٽيوٽ آف سنڌالاجي، ڄام شورو، 2020ع، ص: 138

4. لطيف، فياض، ڊاڪٽر، ”شيخ اياز جي سنڌي شاعريءَ ۾ جماليات“، انسٽيٽيوٽ آف سنڌالاجي، ڄام شورو، 2020ع، ص: 135
5. ميمڻ، عبدالغفور، ڊاڪٽر، ”سنڌي ادب جو فڪري پس منظر“، سنڌي ٻوليءَ جو با اختيار ادارو، حيدرآباد، 2017ع، ص: 279
6. سميجو اسحاق، (مرتب) ”ڳاءُ انقلاب ڳاءُ“، (مزاھمتي شاعري)، روشني پبليڪيشن ڪنڊيارو، 2015ع، ص: 253
7. عاجز علي دوست، ”سائر جو سدا“، سارنگا پبليڪيشن حيدرآباد، 2013ع، ص: 26
8. قاضي، انجم، ”ڳوڙهو ڳوڙهو سوڳ ۾“، مَرڪ پبليڪيشن شهداد ڪوٽ، 2018ع، ص: 109
9. قل، مشتاق ”دل ته چوي ٿي“، سنڌيڪا اڪيڊمي، 2010ع، ص: 92
10. رياضت ٻرڙو (مرتب) ”ذات ڏيئا ٻاريا“، ڏاهپ پبليڪيشن لاڙڪاڻو، 2010ع، ص: 54
11. جتوئي، اصغر ”پوئين پهر جي چانڊوڪيءَ ۾“، سچائي اشاعت گهر دڙو، 2017ع، ص: 31
12. ساڳيو، ص: 32
13. رياضت ٻرڙو (مرتب) ”ذات ڏيئا ٻاريا“ ڏاهپ پبليڪيشن لاڙڪاڻو، 2010ع، ص: 171
14. قاضي، انجم، ”ڳوڙهو ڳوڙهو سوڳ ۾“، مَرڪ پبليڪيشن شهداد ڪوٽ، 2018ع، ص: 146
15. قل، مشتاق ”دل ته چوي ٿي“، سنڌيڪا اڪيڊمي، 2010ع، ص: 65
16. محبوب، ارڙم (سهيڙيندڙ) ”حسن درس جو رسالو“، ڪاچو پبليڪيشن ڪراچي، 2017ع، ص: 71
17. ساڳيو، ص: 71
18. ساڳيو، ص: 82
19. ساڳيو، ص: 78
20. شيخ، اياز ”آڪن نيرا ڦليا“، نيو فيلڊس پبليڪيشن حيدرآباد، 1988ع، ص: 18
21. ساڳيو، ص: 29
22. ساڳيو، ص: 42
23. شيخ، اياز ”پن چڻ پڄاڻان“، ڊجيٽل پبلشر، سنڌي ادبي شاخ سکر، 1993ع، ص: 13
24. ساڳيو، ص: 13
25. ساڳيو، ص: 17
26. ساڳيو، ص: 17